



[www.oljan.fo](http://www.oljan.fo)

Jan Müller

08 - 04 - 2012

## Cairn lært av Grønlandi og gongdini í Føroyum

Skotska oljufelagið Cairn Energy er í ferð við at keypa upp norska oljufelagið Agora fyri á tann hátt at fjøltátta sína íløgustrategi. Umframt at stíla høgt eitt nú í Grønlandi nú eisini at kunna vinna pening uppá stytri sikt. Undran Tað undraði mong oljufeløg, tá lutvíst ókenda skotska oljufelagið Cairn Energy legði so harðliga út í Grønlandi í 2010 og setti sær fyri einsamalt at váða seks milliardir krónur til at finna grønlandsku oljuna í altjóða oljuverðini ein ovurstórir váði at taka av einum minni felag einsamalt. Men felagið hevði spælt síni kort væl í India og brúkti peningin frá sølu av ollum har til grønlandska ævintýrið. Við leigu av ikki minni enn einum boripalli og einum boriskipi legði Cairn í vaðið og setti borin í grønlandsku undirgrundina nógvar ferðir eftir bert tveimum árum. Hóast felagið sigur seg hava fingið týðandi vitan um undirgrundina og staðfest, at kolvetni finnast, mátti felagið sanna, at tað hevði ikki eydnast at gera nakað lönandi fund og gjørdi tí av at taka time out. Síðani er tað hent, at norska Statoil hevur keypt seg inn í loyvið hjá Cairn og skilst, at tey bæði feløgini fara at bora aftur í Grønlandi í 2013 ella 2014. Sostatt er núverandi grønlandska oljuævintýrið ikki slept - tað fer bara at taka longri tíð - undangongufelagið býtir nú váðan og harvið móguligar inntøkur við eitt annað oljufelag, sum eisini hevur stórar vónir til grønlandsku undirgrundina. Tikið við læru Cairn hevur eftir øllum at døma tikið við læru av sínum grønlandska ævintýri og lagað sína strategi eftir tí. Felagið hevur lagt boð inn at keypa norska oljufelagið Agora Oil & Gas fyri góðar tvær milliardir krónur. Hetta felagið hevur nógv leituloyvi á norska og bretska landgrunninum, og tað eru hesi, sum Cairn nú ger íløgu í. Felagið sannar, at fyri at kunna halda fram við sínum virksemani men meira avmarkað enn frammanundan í eitt nú Grønlandi og Meðalhavinum, er eisini neyðugt at kunna vinna pening frá meira tryggum íløgum og fáa eitt cash flow tann

vegin. Simon Thomson, stjóri í Cairn sigur, at felagið við tí seinasta uppkeypinum roynir at fáa størri javnvág í tess arbeiðs- og íløguaætlan við eitt nú at kunna fáa inntøkur uppá stytri sikt, har váðin er minni og at menna longu gjørd fund. Talan verður tí um at bora nýggju brunnar í nýggju loyvunum í Norra og Bretlandi í ár. Gongdin í Føroyum og Grønlandi Hyggja vit at gongdini í Grønlandi seinastu árin minni hon ikki sørt um tað vit upplivdu í Føroyum eftir fyrstu útbjóðingina, tá oljurisin BP tók tað nær sum givið, at tað fór at gera fund á føroyskum øki eins og tey, ið tað hevði gjørt bretsku megin markið, Foinaven og Schiehallion. Eins og í Grønlandi varð her staðfest ein virkin kolvetnisskipan, men einki lönandi fund var gjørt. Sjálvt hetta stóra og roynda felag kundi mistaka seg, og nú góð 10 ár seinni er framvegis einki lönandi fund gjørt á føroyska landgrunninum. Meðan BP hevði eitt annað stórt oljufelag, Shell við sær í føroysku leitingini, hevur Cairn gingið einagongd í Grønlandi. Stóru vónirnar hjá Cairn í Grønlandi og ovurstóru íløgurnar eftir so stuttari tíð fingur grønendingar, eins og føroyingar tíggju ár frammanundan, at síggja svartu gullið glitra í havsbrúnni. Í báðum førum vórðu tað tey í so bjartskygdu oljufeløgini, sum skundaðu undir oljuvónirnar. Við sínum time out í Grønlandi tykist Cairn eisini hava tikið við læru av hesum. At tað nú eisini er eitt meira varið Statoil, sum nú meira og minni stendur á odda fyri gongdini í báðum londum, er so bert enn ein staðfesting av meira varnum bjartskygni. Ein kann tí væl loyva sær at siga, at gongdin í Føroyum og Grønlandi hevur verið ikki sørt meinlík, og at bæði londini nú eru í sama báti. Bæði á einum spennandi vegamóti. Virknar kolvetnisskipanir eru staðfestar. Í Føroyum eru boraðir sjev brunnar. Sett verður á tann áttanda í summar. Í Grønlandi er talið av brunnum nakað tað sama, og har verður borað aftur um eitt ella tvey ár. Hóast nógvar turrar brunnar, so trúgva oljufeløg framvegis, at olja og gass verða funnin bæði í Føroyum og Grønlandi. Havandi í huga, hvussu nógvir tíggjutals turrir brunnar eru boraðir í Norðsjónum, vestan fyri Hetland og í Barentshavinum, áðrenn lönandi fund vórðu gjørd, so er givið, at oljufeløgini hava veruligar vónir um, at her fara at verða gjørd lönandi fund fyrr ella seinni. Ein tilgongd, sum stjórnirnar í hesum oyggjalondum bara kunnu fegnast um. Vert er eisini at hava í huga, at í báðum londum er tað nú norska oljufelagið Statoil, sum er lokomotivið. Og sum enn eitt kuriosum fyri okkum í Føroyum, so er tað ein føroyingur, sum stendur á odda fyri virkseminum hjá tí fyrri mong vælumtókta norska felagnum í Norðuratlantshavi og nú eisini enn longur norðuri, í Arktis. Mynd - Stena Don her á Nólsoyarfirði í 2006, undan boringini hjá Statoil á Brugduleiðini. Tað var eisini sama Stena Don, sum setti á undirgrundina í Grønlandi í ár 2010 fyri Cairn. Myndatøka Jan Müller